

ကယားပြည်နယ်၊ မီးဘေးနှင့် သဘာဝဘေးအန္တရာယ်
ကြိုတင်ကာကွယ်ရေးဥပဒေ

ကယားပြည်နယ်၊
မီးဘေးနှင့် သဘာဝဘေးအန္တရာယ်
ကြိုတင်ကာကွယ်ရေးဥပဒေ

		မာတိကာ	
စဉ်		အကြောင်းအရာ	စာမျက်နှာ
၁။	နိဒါန်း		၁
၂။	အခန်း (၁)	အမည်၊ စတင်အာဏာတည်ခြင်း နှင့် အဓိပ္ပာယ်ဖော်ပြချက်	၁
၃။	အခန်း (၂)	ရည်ရွယ်ချက်များ	၄
၄။	အခန်း (၃)	မီးဘေးနှင့် သဘာဝဘေးအန္တရာယ် ကြိုတင်ကာကွယ်ရေးကော်မတီ အဆင့်ဆင့်ဖွဲ့စည်းခြင်း	၆
၅။	အခန်း (၄)	ကော်မတီ၏ တာဝန်နှင့်လုပ်ပိုင် ခွင့်များ	၇
၆။	အခန်း (၅)	မီးဘေးနှင့် သဘာဝဘေးအန္တရာယ် ကြိုတင်ကာကွယ်ရေးလုပ်ငန်းများ	၈
၇။	အခန်း (၆)	ပြစ်မှုနှင့် ပြစ်ဒဏ်များ	၁၅
၈။	အခန်း (၇)	အထွေထွေ	၁၆

ကယားပြည်နယ်၊ မီးဘေးနှင့် သဘာဝဘေးအန္တရာယ်
ကြိုတင်ကာကွယ်ရေးဥပဒေ

(၂၀၁၃ ခုနှစ်၊ ကယားပြည်နယ်လွှတ်တော် ဥပဒေအမှတ်၊ ၉)

၁၃၇၄ ခုနှစ်၊ တပေါင်းလပြည့်ကျော် ၃ ရက်

(၂၀၁၃ ခုနှစ်၊ မတ်လ ၂၉ ရက်)

နိဒါန်း

၂၀၀၈ ခုနှစ် ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံ အခြေခံဥပဒေ ဇယား ၂၊ အပိုဒ် ၇၊ အပိုဒ်ခွဲ (ဂ)ပါဖော်ပြထားချက်နှင့် အညီ ယင်းဥပဒေ ပုဒ်မ ၁၈၈ အရ အပ်နှင်းထားသော လုပ်ပိုင်ခွင့်ကို ကျင့်သုံးလျက် ကယားပြည်နယ်အတွင်း မီးဘေးနှင့် သဘာဝဘေး အန္တရာယ်များ ကြိုတင်ကာကွယ်ရေးလုပ်ငန်းများကို စနစ်တကျ အကောင်အထည်ဖော်ဆောင်ရွက်နိုင်ရေးအတွက် ကယားပြည်နယ် လွှတ်တော်သည် ဤဥပဒေကိုပြဋ္ဌာန်းလိုက်သည်။

အခန်း (၁)

အမည်၊ စတင်အာဏာတည်ခြင်းနှင့် အဓိပ္ပာယ်ဖော်ပြချက်

၁။ (က) ဤဥပဒေကို ကယားပြည်နယ် မီးဘေးနှင့်သဘာဝ ဘေးအန္တရာယ်များ ကြိုတင်ကာကွယ်ရေး ဥပဒေဟု ခေါ်တွင်စေရမည်။

၂

(ခ) ဤဥပဒေသည် ထုတ်ပြန်ကြေငြာသည့် နေ့မှစ၍ ကယားပြည်နယ်တစ်ဝန်းလုံးတွင် အာဏာတည်စေ ရမည်။

၂။ ဤဥပဒေတွင်ပါရှိသော အောက်ပါ စကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -

(က) အစိုးရအဖွဲ့ ဆိုသည်မှာ ကယားပြည်နယ်အစိုးရအဖွဲ့ ကို ဆိုသည်။

(ခ) ဝန်ကြီးဌာန ဆိုသည်မှာ ပြည်ထဲရေးဝန်ကြီးဌာနကို တာဝန်ယူရသည့် ပြည်နယ်ဝန်ကြီးဌာနကို ဆိုသည်။

(ဂ) ဝန်ကြီး ဆိုသည်မှာ ပြည်ထဲရေးဝန်ကြီးဌာနကို တာဝန်ယူရသည့် ပြည်နယ်ဝန်ကြီးကို ဆိုသည်။

(ဃ) သဘာဝဘေးအန္တရာယ် ဆိုသည်မှာ မီးဘေး၊ ရာသီဥတု ဖောက်ပြန်ခြင်းကြောင့် လေမုန်တိုင်း တိုက်ခတ်ခြင်း၊ ရေလွှမ်းမိုးခြင်း၊ လွန်ကဲစွာမိုးခေါင် ရေရှားခြင်း သို့မဟုတ် ပထဝီဝင်အနေအထား ပြောင်းလဲခြင်းကြောင့် ငလျင်လှုပ်ခြင်း၊ မြေပြိုခြင်း၊ ဇီဝ၊ ဓါတု၊ စက်မှု၊ အဏုမြူအန္တရာယ်ကြောင့် ဖြစ် ပေါ်သော ဘေးနှင့်အခြားဘေးအန္တရာယ်တစ်ခုခုကို ဆိုလိုသည်။

(င) ကော်မတီ ဆိုသည်မှာ ပြည်နယ်မီးဘေးနှင့် သဘာဝ ဘေးအန္တရာယ်ကြိုတင်ကာကွယ်ရေးကော်မတီကို ဆို သည်။

- (စ) မီးသတ်တပ်ဖွဲ့ ဆိုသည်မှာ မီးသတ်ဝန်ထမ်းများဖြင့် ဖွဲ့စည်းထားသည့် မီးသတ်တပ်ဖွဲ့ကို ဆိုသည်။
- (ဆ) အရန်မီးသတ်တပ်ဖွဲ့ ဆိုသည်မှာ မီးသတ်ဦးစီးဌာနက ဖွဲ့စည်းတည်ထောင်သည့် စေတနာ့ဝန်ထမ်းမီးသတ် တပ်ဖွဲ့ကို ဆိုသည်။
- (ဇ) သီးသန့်မီးသတ်တပ်ဖွဲ့ ဆိုသည်မှာ စက်ရုံ၊ အလုပ်ရုံ၊ လုပ်ငန်းဌာနနှင့် မီးဘေးစိုးရိမ်ရသောလုပ်ငန်းများ တွင် မီးသတ်ဦးစီးဌာန၏ ညွှန်ကြားချက် သို့မဟုတ် ခွင့်ပြုချက်ဖြင့် ပိုင်ရှင် သို့မဟုတ် စီမံခန့်ခွဲသူက ဖွဲ့စည်းတည်ထောင်သည့် မီးသတ်တပ်ဖွဲ့ကို ဆိုသည်။

အခန်း (၂)

ရည်ရွယ်ချက်များ

- ၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည် -
 - (က) ပြည်သူတို့၏ အသက်အိုးအိမ်စည်းစိမ်၊ နိုင်ငံတော်ပိုင်၊ သမဝါယမပိုင်ပစ္စည်းများ၊ ပုဂ္ဂလိကပိုင်ပစ္စည်းများ နှင့် ယဉ်ကျေးမှုအမွေအနှစ်များကို ပျက်စီးဆုံးရှုံးမှု မဖြစ်ပေါ်စေရေးအတွက် ကြိုတင်ကာကွယ်တားဆီးရန်၊
 - (ခ) မီးသတ်တပ်ဖွဲ့များ၊ အရန်မီးသတ်တပ်ဖွဲ့များနှင့် သီးသန့် မီးသတ်တပ်ဖွဲ့များကို စနစ်တကျဖွဲ့စည်း၍ လေ့ကျင့် သင်ကြားပေးရန်၊
 - (ဂ) မီးဘေးနှင့် သဘာဝဘေးအန္တရာယ် သို့မဟုတ် အခြား ရုတ်တရက်ဖြစ်ပွားသော ဘေးအန္တရာယ်တစ်မျိုးမျိုး ကျရောက်မည်ကို ကြိုတင်ကာကွယ်တားဆီးနိုင်ရေး အတွက် မီးသတ်တပ်ဖွဲ့၊ အရန်မီးသတ်တပ်ဖွဲ့၊ သီးသန့် မီးသတ်တပ်ဖွဲ့နှင့်အတူ ပြည်သူအားလုံး ပူးပေါင်း ဆောင်ရွက်ရန်၊
 - (ဃ) သဘာဝဘေးအန္တရာယ်ကျရောက်သည့်အခါ ဆုံးရှုံးမှု နည်းပါးသည်ထက် နည်းပါးစေရေးအတွက် ကြိုတင် မျှော်မှန်း၍ ဆောင်ရွက်သင့်သည်များကို ရေတို၊ ရေရှည် လက်တွေ့ကျသော စီမံချက်များဖြင့် စီမံဆောင်ရွက် ထားရန်၊

- (င) မီးဘေးနှင့်သဘာဝဘေးအန္တရာယ် ကျရောက်လာပါက အချိန်နှင့်တစ်ပြေးညီ ရှာဖွေကယ်ဆယ်ရေးနှင့် စောင့်ရှောက်ရေးလုပ်ငန်း၊ ပြန်လည်ထူထောင်ရေး လုပ်ငန်းများ ဆောင်ရွက်ရာတွင် ပြည်သူများ နီးကြား တက်ကြွစွာ ပူးပေါင်းပါဝင် ဆောင်ရွက်နိုင်ရန်၊
- (စ) မီးဘေးနှင့် သဘာဝဘေးအန္တရာယ် ကြိုတင်ကာကွယ် ရေးဆိုင်ရာလုပ်ငန်းများတွင် ပြည်သူတို့၏ ပူးပေါင်း ဆောင်ရွက်မှုရရှိရန်အတွက် ပညာပေးစည်းရုံးလှုံ့ဆော် မှုများ ကျယ်ပြန့်စွာ ဆောင်ရွက်နိုင်ရန်၊
- (ဆ) မီးဘေးနှင့် သဘာဝဘေးအန္တရာယ် ကြိုတင်ကာကွယ် ရေးအတွက် ကြိုတင်ပြင်ဆင်ခြင်း၊ တုံ့ပြန်ဆောင်ရွက် ခြင်း၊ ပြည်သူလူထုအားအသိပညာပေးခြင်း၊ သင်တန်း များဖွင့်လှစ်ခြင်း၊ လိုအပ်သည့် ဇာတ်တိုက်လေ့ကျင့် ခြင်းများဆောင်ရွက်ရန်။

အခန်း (၃)

မီးဘေးနှင့်သဘာဝဘေးအန္တရာယ် ကြိုတင်ကာကွယ်ရေး ကော်မတီအဆင့်ဆင့်ဖွဲ့စည်းခြင်း

- ၄။ ဝန်ကြီးသည် ပြည်နယ်မီးဘေးနှင့် သဘာဝဘေးအန္တရာယ် ကြိုတင်ကာကွယ်ရေးကော်မတီကို အစိုးရအဖွဲ့၏ သဘောတူညီချက် ဖြင့် လိုအပ်သလို ဖွဲ့စည်းတာဝန်ပေးအပ်ရမည်။
- ၅။ ပြည်နယ်မီးဘေးနှင့် သဘာဝဘေးအန္တရာယ်ကြိုတင်ကာကွယ် ရေးကော်မတီသည် လုပ်ငန်းကော်မတီနှင့် သက်ဆိုင်ရာဆပ်ကော်မတီ များကို ဝန်ကြီး၏ သဘောတူညီချက်ဖြင့် လိုအပ်ချက်အရ ဖွဲ့စည်း နိုင်သည်။
- ၆။ ပြည်နယ် မီးဘေးနှင့် သဘာဝဘေးအန္တရာယ် ကြိုတင်ကာကွယ် ရေးကော်မတီသည် ဝန်ကြီး၏ သဘောတူညီချက်ဖြင့် ခရိုင်၊ မြို့နယ်၊ ရပ်ကွက်နှင့် ကျေးရွာအုပ်စု မီးဘေးနှင့် သဘာဝဘေးအန္တရာယ် ကြိုတင် ကာကွယ်ရေးလုပ်ငန်းကော်မတီနှင့် သက်ဆိုင်ရာ ဆပ်ကော်မတီများကို ဖွဲ့စည်းတာဝန်ပေးအပ်နိုင်သည်။

အခန်း (၄)

ကော်မတီ၏တာဝန်နှင့်လုပ်ပိုင်ခွင့်များ

၇။ ကော်မတီ၏တာဝန်နှင့်လုပ်ပိုင်ခွင့်များမှာ အောက်ပါအတိုင်း ဖြစ်သည် -

- (က) မီးဘေးနှင့် သဘာဝဘေးအန္တရာယ်ကြိုတင်ကာကွယ်ရေး ဆိုင်ရာလုပ်ငန်းအစီအမံများ ချမှတ်ခြင်း၊
- (ခ) မီးလောင်မှုဖြစ်ပွားသည့်အခါ ထိရောက်စွာမီးငြိမ်း သတ်နိုင်ရေးနှင့် ရှာဖွေကယ်ဆယ်ရေးလုပ်ငန်းများ အတွက် လိုအပ်သောအစီအမံများ ချမှတ်ခြင်း၊
- (ဂ) မီးဘေးနှင့် သဘာဝဘေးအန္တရာယ် တစ်မျိုးမျိုး ကျရောက်သည့်အခါ ထိခိုက်ဆုံးရှုံးမှု လျော့ပါးရေး နှင့် ရှာဖွေကယ်ဆယ်ရေးအတွက် မီးသတ်တပ်ဖွဲ့၊ အရန်မီးသတ်တပ်ဖွဲ့၊ သီးသန့်မီးသတ်တပ်ဖွဲ့များ၊ ပြည်သူများပါဝင်ကူညီဆောင်ရွက်ရမည့် အစီအစဉ် များချမှတ်ခြင်း၊
- (ဃ) မီးဘေးနှင့် သဘာဝဘေးအန္တရာယ် ကြိုတင်ကာကွယ် ရေးကော်မတီအဆင့်ဆင့်တို့၏ လုပ်ငန်းများကို ကြီး ကြပ်ကွပ်ကဲခြင်း၊ လမ်းညွှန်ခြင်း၊ ပေါင်းစပ်ညှိနှိုင်းခြင်း၊
- (င) ထိစပ်နေသော ပြည်နယ်များရှိ မီးသတ်တပ်ဖွဲ့ဝင်များ၊ အခြားလူမှုရေးအဖွဲ့အစည်းများနှင့် ဆက်သွယ်ခြင်း၊ ပူးပေါင်းဆောင်ရွက်ခြင်း။

အခန်း (၅)

မီးဘေးနှင့် သဘာဝဘေးအန္တရာယ်ကြိုတင်ကာကွယ်ရေး လုပ်ငန်းများ

၈။ ပြည်နယ်၊ ခရိုင်၊ မြို့နယ်၊ ရပ်ကွက်နှင့်ကျေးရွာအုပ်စု မီးဘေး နှင့် သဘာဝဘေးအန္တရာယ်ကြိုတင်ကာကွယ်ရေး ကော်မတီအဆင့်ဆင့် သည် -

- (က) ကော်မတီကချမှတ်ထားသော လုပ်ငန်းစဉ်များနှင့်အညီ မီးဘေးနှင့်သဘာဝဘေးအန္တရာယ် ကြိုတင်ကာကွယ် ရေးလုပ်ငန်းများကို ဆောင်ရွက်ရမည်၊
- (ခ) မီးဘေးနှင့် သဘာဝဘေးအန္တရာယ်ကြိုတင်ကာကွယ် ရေးလုပ်ငန်းများတွင် ပြည်သူတို့၏ ပူးပေါင်းဆောင်ရွက် မှုကိုရရှိရန် ပညာပေးစည်းရုံးခြင်းပြုရမည်၊
- (ဂ) မီးဘေးအန္တရာယ်၊ သဘာဝဘေးအန္တရာယ် ကျရောက် သည့်အခါတွင် ချမှတ်ထားသည့် လုပ်ငန်းစဉ်များနှင့် အညီ မီးသတ်တပ်ဖွဲ့၊ အရန်မီးသတ်တပ်ဖွဲ့နှင့် သီးသန့် မီးသတ်တပ်ဖွဲ့များက ပါဝင်ကူညီဆောင်ရွက်နိုင်ရေး အတွက် လိုအပ်သလို ကြီးကြပ်ကွပ်ကဲရမည်၊
- (ဃ) ရပ်ကွက် သို့မဟုတ် ကျေးရွာအုပ်စုအတွင်း နေထိုင်သူ များ လိုက်နာရမည့် မီးဘေးနှင့် သဘာဝဘေး ကြိုတင်ကာကွယ်ရေးဆိုင်ရာ ညွှန်ကြားချက်များကို လိုအပ်သလို ထုတ်ပြန်ရမည်၊

- (င) ထုတ်ပြန်ထားသော ညွှန်ကြားချက်များကို ရပ်ကွက် သို့မဟုတ် ကျေးရွာအုပ်စုအတွင်း နေထိုင်သူများ လိုက်နာခြင်း ရှိ၊ မရှိ လိုအပ်သလို စစ်ဆေးခြင်း၊ စစ်ဆေးစေခြင်း ပြုရမည်။
- (စ) မီးသတ်ယာဉ်၊ မီးသတ်ရေသယ်ယာဉ်၊ မီးသတ် စက်ယာဉ်၊ မီးသတ်အထောက်အကူပြုယာဉ်၊ မီးသတ် ကွပ်ကဲမှုယာဉ်၊ သယ်ယူပို့ဆောင်ရေးယာဉ်၊ မီးငြိမ်း သတ်စက်ကိရိယာပစ္စည်းများ၊ စက်သုံးဆီ၊ ကယ်ဆယ် ရေးပစ္စည်းများနှင့် ဆေးဝါး စသည်တို့ကို အဆင်သင့် အသုံးပြုနိုင်ရန် ကြိုတင်ပြင်ဆင် စုဆောင်းထားရှိ ရမည်။
- (ဆ) လူနေအိမ်၊ စက်ရုံ၊ အလုပ်ရုံ မီးဘေးစိုးရိမ်ရသော လုပ်ငန်းများ၊ ဈေးများတွင် လျှပ်စစ်မီး၊ ဓာတ်ငွေ့၊ ထင်း၊ မီးသွေးနှင့် အခြားမီး အသုံးပြုမှုတို့ကို မီးဘေး ကြိုတင်ကာကွယ်ရေးလုပ်ငန်းအတွက် လိုအပ်သလို စစ်ဆေးကြပ်မတ်ရမည်။
- (ဇ) မီးသတ်တပ်ဖွဲ့ဝင်များ စွမ်းရည်မြင့်မားစေရေးနှင့် ရှာဖွေကယ်ဆယ်ရေးလုပ်ငန်းများ ကျွမ်းကျင်စေရန် အတွက် မြန်မာနိုင်ငံမီးသတ်တပ်ဖွဲ့ဌာနချုပ်နှင့် ဗဟို မီးသတ်သင်တန်းကျောင်းတွင် ဖွင့်လှစ်သော သင်တန်း များသို့ တက်ရောက်စေခြင်း သက်ဆိုင်ရာရပ်ကွက်၊ ကျေးရွာအလိုက် ဆင့်ပွားသင်တန်းများ ဖွင့်လှစ် လေ့ကျင့်နိုင်ရေး စီမံဆောင်ရွက်ရမည်။

- (ဈ) မီးသတ်တပ်ဖွဲ့ဝင်များအတွက် အကာအကွယ်ပစ္စည်း များအား ပြည့်စုံစွာ ဆောင်ရွက်ပေးရမည်။
- ၉။ ကော်မတီအဆင့်ဆင့်သည် မီးဘေးကြိုတင်ကာကွယ်ရေး အတွက် အောက်ပါလုပ်ငန်းများကို ဆောင်ရွက်ရမည် -
 - (က) ရာသီအလိုက် မီးဘေးကြိုတင်ကာကွယ်ရေးလုပ်ငန်း များကို စီမံဆောင်ရွက်ထားခြင်း၊ ထိုလုပ်ငန်းများအား စစ်ဆေးကြပ်မတ်ခြင်း၊
 - (ခ) မီးသတ်ယာဉ်၊ မီးသတ်ရေသယ်ယာဉ်နှင့် အပေါ့ စားစက်များ၊ ရေကန်များ၊ ရေစင်များ၊ ရေငုတ်များ၊ ရေရရှိနိုင်သောနေရာများ လုံလောက်မှုရှိစေရန် စီစဉ် ထားရှိခြင်း၊
 - (ဂ) ပြည်သူလူထုအား မီးဘေးအသိပညာပေးခြင်းနှင့် ဇာတ်တိုက်လေ့ကျင့်မှုများ ဆောင်ရွက်စေခြင်း၊
 - (ဃ) ရပ်ကွက်၊ ကျေးရွာများနှင့် ဈေးကြီးများတွင် မီးကင်း များ အလှည့်ကျတာဝန်ချထားခြင်း၊ မီးသတ် ယာဉ်များ အလွယ်တကူဝင်၊ ထွက်သွားလာနိုင်အောင် လမ်းများ ဖောက်လုပ်ထားရှိစေခြင်း၊ တောမီးမှ တစ်ဆင့် အဆောက်အအုံများ မီးမကူးစက်စေရန် မီးတားလမ်းများ ဖောက်လုပ်ထားရှိစေခြင်း၊
 - (င) စက်သုံးဆီအရောင်းဆိုင်နှင့် အဆောက်အအုံများ ဆောက်လုပ်ရာတွင် မီးဘေးကာကွယ်ရေးအတွက်

မီးသတ်ဦးစီးဌာနမှ သတ်မှတ်ထားသောစည်းကမ်းချက်များနှင့်အညီ လိုက်နာဆောင်ရွက်စေခြင်း။

၁၀။ ကော်မတီအဆင့်ဆင့်သည် လေဘေး၊ ရေလွှမ်းမိုးမှုဘေးနှင့် ကပ်ရောဂါဘေးအန္တရာယ်များ မဖြစ်ပေါ်စေရေးအတွက် အောက်ပါ လုပ်ငန်းများကို ကြိုတင်ဆောင်ရွက်ထားရမည် -

- (က) မိုးလေဝသနှင့် ဇလဗေဒညွှန်ကြားမှုဦးစီးဌာနက ကြိုတင်ထုတ်ပြန်ထားသော သတိပေးချက်များကို ပြည်သူသို့ အချိန်နှင့်တစ်ပြေးညီ ထပ်ဆင့်ထုတ်ပြန်ခြင်း၊ အသိပေးကြေညာခြင်း၊
- (ခ) ရေလွှမ်းမိုးနိုင်မည့် နေရာဒေသများရှိ ပြည်သူများအား ဘေးကင်းရာသို့ ကြိုတင်ပြောင်းရွှေ့ရေး စီစဉ်ဆောင်ရွက်ပေးခြင်းနှင့် ရေကောင်းရေသန့်များ ကြိုတင်စုဆောင်းထားရှိခြင်း၊
- (ဂ) မြစ်ချောင်းများအတွင်းသို့ အမှိုက်နှင့် အခြားပစ္စည်းများ၊ ပလပ်စတစ် သို့မဟုတ် မဆွေးမြေ့နိုင်သော ပစ္စည်းများ စွန့်ပစ်ခြင်းမပြုရန် ပြည်သူလူထုအား အသိပညာပေးခြင်းနှင့် တားမြစ်ခြင်း၊
- (ဃ) ရေစီးကြောင်း ပြောင်းလဲစေနိုင်သော မြစ်ချောင်းကမ်းပါးအစပ်များနှင့် ဆည်ရေများလွှတ်သည့် ရေစီးကြောင်းတစ်လျှောက် နေထိုင်ခြင်းမပြုရန် တားမြစ်ခြင်းနှင့် နေထိုင်သူများအား ပြောင်းရွှေ့နိုင်ရေးအတွက် ဆောင်ရွက်ခြင်း၊

(င) ရေလွှမ်းမိုးနိုင်သည့် နေရာဒေသများတွင် ရေထွက်ပေါက်များ စနစ်တကျ ကြိုတင်ဆောင်ရွက်ပေးခြင်း၊

(စ) မြစ်ချောင်းများတွင် ရေစီးကြောင်းပြောင်းလဲစေခြင်းများ မဖြစ်ပေါ်စေရေးအတွက် မြစ်ချောင်း၊ ကမ်းပါးများ ထိန်းသိမ်းရေးဆိုင်ရာလုပ်ငန်းများ ဆောင်ရွက်ပေးခြင်း၊

(ဆ) ရေလွှမ်းမိုးမှု ဖြစ်ပေါ်ပါက ဘေးလွတ်ရာနေရာများသို့ ပြောင်းရွှေ့ပေးနိုင်ရေးအတွက် ကော်မတီမှ နေရာဒေသများ ကြိုတင်ရှာဖွေ သတ်မှတ်ပေးထားခြင်းနှင့် ရွှေ့ပြောင်းရေး ယာဉ်များ ကြိုတင်စီမံထားရှိခြင်း။

၁၁။ ကော်မတီအဆင့်ဆင့်သည် အောက်ပါလုပ်ငန်းများကို ကြိုတင်ဆောင်ရွက်ရမည် -

- (က) မိုးလေဝသနှင့် ဇလဗေဒညွှန်ကြားမှုဦးစီးဌာနမှ ထုတ်ပြန်သည့် သတိပေးချက်များအား ပြည်သူသို့ အချိန်မီ ထပ်ဆင့်ထုတ်ပြန်ပေးခြင်းနှင့် အသိပေးခြင်း၊
- (ခ) မြစ်ချောင်း၊ ကမ်းပါးအစွန်များတွင် နေထိုင်သူများကို နေထိုင်ခြင်းမပြုရန် တားမြစ်ခြင်း၊
- (ဂ) ရေဘေးအန္တရာယ်ကင်းလွတ်သည့် နေရာများတွင်သာ နေထိုင်စေခြင်း၊
- (ဃ) ရေလွှမ်းမိုးခြင်း၊ မြေပြိုခြင်း၊ ကမ်းပါးပြိုခြင်းများ ဖြစ်နိုင်သည့် နေရာဒေသများတွင် တာတမံနှင့်

ရေတားနံရံများ၊ မြေထိန်းနံရံများနှင့် ရေထိန်းနံရံများကို ဆောက်လုပ်ခြင်း၊

- (င) ရေလွှမ်းမိုးတတ်သည့် နယ်မြေဒေသများ၌ နေထိုင်သူများအား မြေငလျင်ဘေးနှင့် မြေပြိုဘေးများအတွက် သင်တန်းပေးခြင်း၊ ဇာတ်တိုက်လေ့ကျင့်ခြင်းများ ဆောင်ရွက်ခြင်း။

၁၂။ ကော်မတီအဆင့်ဆင့်သည် မြေငလျင်ဒဏ်ခံနိုင်မည့် အဆောက်အအုံများ ဆောက်လုပ်စေရန် အသိပေးခြင်းနှင့် ပြိုကျနိုင်မည့် အဆောက်အအုံများကို ပြင်ဆင်စေရန် ညွှန်ကြားရမည် -

- (က) ကော်မတီအဆင့်ဆင့်သည် မြေငလျင်ဒဏ်ခံနိုင်မည့် အဆောက်အအုံများ တည်ဆောက်ရန်အတွက် ဆောက်လုပ်ရေးဆိုင်ရာ စံသတ်မှတ်ချက်များ သတ်မှတ်ပြီး လိုက်နာကျင့်သုံးစေရေးအတွက် သက်ဆိုင်ရာအဖွဲ့အစည်း၊ အစိုးရဌာနများနှင့် ပူးပေါင်းဆောင်ရွက်ခြင်း၊
- (ခ) ငလျင်အန္တရာယ်ကြိုတင်ပြင်ဆင်ခြင်း၊ မြေငလျင်ကြောင့် တွဲလျက်ဖြစ်ပေါ်တတ်သော ဆူနာမီဘေး၊ မြေပြိုဘေးများအတွက် တုံ့ပြန်ဆောင်ရွက်ရေး စီမံချက်များ ရေးဆွဲထားခြင်း၊
- (ဂ) ပြိုကျနိုင်သော အဆောက်အအုံများကို ပြင်ဆင်စေရန် ညွှန်ကြားခြင်းနှင့် တောင်စောင်းဆင်ခြေလျော့

ကျောက်တောင်များအနီးရှိ အန္တရာယ်ကျရောက်နိုင်သော အဆောက်အအုံများ ရွှေ့ပြောင်းရန် ညွှန်ကြားခြင်း၊

- (ဃ) ပြည်သူများအား ငလျင်ဘေးအန္တရာယ်၊ ဆူနာမီဘေးနှင့် မြေပြိုဘေးအန္တရာယ်သင်တန်းများပေးခြင်းနှင့် ဇာတ်တိုက်လေ့ကျင့်ခြင်း၊

၁၃။ ကော်မတီအဆင့်ဆင့်သည် လေမုန်တိုင်းအန္တရာယ်နှင့် စပ်လျဉ်း၍ မိုးလေဝသသတင်း ထုတ်ပြန်ချက်များအား ပြည်သူလူထုသို့ အချိန်မီထပ်ဆင့်သတိပေးချက်များ ထုတ်ပြန်ခြင်း၊ အသိပေးခြင်းများကို ဆောင်ရွက်ပေးရမည့်အပြင် လိုအပ်ပါက ဘေးလွတ်ရာသို့ ကြိုတင်ရွှေ့ပြောင်းပေးခြင်းကို ကြီးကြပ်ဆောင်ရွက်ရမည်။

၁၄။ ကော်မတီအဆင့်ဆင့်သည် ကမ္ဘာမြေကြီး၏ ပြောင်းလဲလာသောရာသီဥတုကြောင့် ဖြစ်ပေါ်လာသော မီးဘေး၊ ရေဘေး၊ မုန်တိုင်းဘေး၊ ငလျင်ဘေး၊ ဆူနာမီဘေး၊ မြေပြိုဘေး၊ မိုးခေါင်ရေရှားနှင့် ပိုးမွှားအန္တရာယ်၊ ကပ်ရောဂါဘေးအပါအဝင် အခြားသဘာဝဘေးအန္တရာယ်တစ်ခုခုဖြစ်ပေါ်နိုင်ရန် အကြောင်းရှိသည့်အခါ အဆိုပါဘေးအန္တရာယ်နှင့် စပ်လျဉ်း၍ လျော့ပါးသက်သာစေနိုင်သည့်အစီအမံများကို ကြိုတင်ဆောင်ရွက်ထားရမည်။

အခန်း (၆)

ပြစ်မှုနှင့်ပြစ်ဒဏ်များ

၁၅။ မည်သူမဆို သဘာဝဘေးအန္တရာယ်တစ်ခုခု ဖြစ်ပွားနေသည့် အချိန်ကာလအတွင်း တာဝန်ထမ်းဆောင်နေသည့် ကော်မတီဝင် တစ်ဦးဦးကိုဖြစ်စေ၊ ကော်မတီအဆင့်ဆင့်တွင် တာဝန်ထမ်းဆောင် နေသူ တစ်ဦးဦးကိုဖြစ်စေ၊ တာဝန်ထမ်းဆောင်နေသည့် မီးသတ် တပ်ဖွဲ့၊ အရန်မီးသတ်တပ်ဖွဲ့၊ သီးသန့်မီးသတ်တပ်ဖွဲ့ဝင် တစ်ဦးဦး ကိုဖြစ်စေ၊ နှောက်ယှက်ဟန့်တားခြင်း မပြုရ။

၁၆။ မည်သူမဆို ဤဥပဒေအရထုတ်ပြန်သည့် နည်းဥပဒေများ၊ အမိန့်နှင့် ညွှန်ကြားချက်များကို လိုက်နာရန် ပျက်ကွက်ခြင်း မရှိစေရ။

၁၇။ မည်သူမဆို ပုဒ်မ ၁၅ ပါပြဋ္ဌာန်းချက်ကို ဖောက်ဖျက်ကျူးလွန် ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ၁ နှစ်ထက်မပို သော ထောင်ဒဏ်ဖြစ်စေ၊ ကျပ်တစ်သိန်းထက်မပိုသော ငွေဒဏ် ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၁၈။ မည်သူမဆို ပုဒ်မ ၁၆ ပါပြဋ္ဌာန်းချက်ကို ဖောက်ဖျက်ကျူးလွန် ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ၃ လ ထက်မပို သော ထောင်ဒဏ်ဖြစ်စေ၊ ကျပ်သုံးသောင်းထက်မပိုသော ငွေဒဏ် ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

အခန်း (၇)

အထွေထွေ

၁၉။ ကော်မတီသည် မိမိ၏လုပ်ငန်းများကို အောင်မြင်စွာ အကောင်အထည်ဖော် ဆောင်ရွက်နိုင်ရေးအတွက် လိုအပ်သည့် အကူ အညီများကို သက်ဆိုင်ရာဌာန၊ အဖွဲ့အစည်းနှင့် ပုဂ္ဂိုလ်များထံမှတောင်းခံ နိုင်သည်။

၂၀။ ဤဥပဒေအရ အရေးယူသောပြစ်မှုများကို မြန်မာနိုင်ငံ ရဲတပ်ဖွဲ့က အရေးယူပိုင်ခွင့်ရှိသော ပြစ်မှုများအဖြစ် သတ်မှတ်သည်။

၂၁။ ဤဥပဒေအရ မီးဘေးနှင့် သဘာဝဘေးအန္တရာယ်ကာကွယ်ရေး ကိစ္စတစ်ရပ်ရပ်အတွက် သဘောရိုးဖြင့်ဆောင်ရွက်သော ကော်မတီဝင် တစ်ဦးဦးကိုဖြစ်စေ၊ ဝန်ထမ်းတစ်ဦးဦးကိုဖြစ်စေ တရားမကြောင်း အရသော်လည်းကောင်း၊ ပြစ်မှုကြောင်းအရဖြင့်သော်လည်းကောင်း တရားစွဲဆိုအရေး ယူခွင့်မရှိစေရ။

၂၂။ ဤဥပဒေပါ ပြဋ္ဌာန်းချက်များကို အကောင်အထည်ဖော် ဆောင်ရွက်ရာတွင် -

- (က) ဝန်ကြီးဌာနသည် လိုအပ်ပါက နည်းဥပဒေ၊ စည်းမျဉ်း နှင့် စည်းကမ်းများကို အစိုးရအဖွဲ့၏သဘောတူညီ ချက်ဖြင့် ထုတ်ပြန်နိုင်သည်။
- (ခ) ဝန်ကြီးသည် လိုအပ်ပါက အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကိုလည်းကောင်း၊

ကော်မတီသည် လိုအပ်ပါက အမိန့်နှင့်ညွှန်ကြားချက်
များကိုလည်းကောင်း ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေ
အရ ကျွန်ုပ်လက်မှတ်ရေးထိုးသည်။

(ပုံ) ခင်မောင်ဦး

ဝန်ကြီးချုပ်

ကယားပြည်နယ်အစိုးရအဖွဲ့